
Taravali Stotra

तारावलिस्तोत्रम्

Document Information

Text title : Taravali Stotra

File name : tArAvali.itx

Category : shiva, stotra, shrIdhara-venkaTesa

Location : doc_shiva

Author : Sri Sridhara Venkatesa (Tiruvisanallur Ayyaval)

Transliterated by : Shree Devi Kumar shreeshrii at gmail.com

Proofread by : Shree Devi Kumar shreeshrii at gmail.com

Description-comments : 29 verses on Siva said to have brought back to life a boy who died of cobra bite

Source : <http://sriayyaval.org/works.html>

Latest update : October 21, 2019

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 29, 2023

sanskritdocuments.org

तारावलिस्तोत्रम्



निरवधिकरुणाद्रैर्निहृताशेषदोषैः
अमृतरसझराणां अन्तरङ्गैरपाङ्गैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १ ॥

श्रियमवनतिभाजां श्रेयसामादधानैः
अमृतरसतरङ्गश्रीधुरीणैरपाङ्गैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ २ ॥

गजमुखशरजन्मप्रेमगाढोपगूढैः
नगदुहितुरमन्दानन्दमूलैरपाङ्गैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ३ ॥

गिरिवरतनयायाः केलिकोपे नतस्तत्
चरणनखरुचिश्रीवर्मितैरीक्षणैर्द्राक् ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ४ ॥

स्मरहरदयनीयास्मीत्युमायां वदन्त्यां
दरहसितमुखेन्दुस्तामपाङ्गैः पिबद्भिः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ५ ॥

नमदमरकिरीटक्रीडदुद्दण्डशुण्डा-
मुखमिभमुखमारादापिबद्भिः कटाक्षैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ६ ॥

समदधत मुकण्डोरात्मजे चोपमन्यौ
समभिलषितसिद्धिं ये कटाक्षाङ्गरास्तैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ७ ॥

मकुटशशिकिशोरस्यन्दिपीयूषधारा-
मधुरशिशिरभावस्तोमचौरैरपाङ्गैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ८ ॥

प्रणमदमरमौलि प्रस्फुरद्रत्नवृन्द-
प्रसुमरकिरणश्रीदत्तहस्तेरपाङ्गैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ९ ॥

प्रणमनकृतिसृष्टा शम्भुना पद्मपङ्क्ति-
प्रविततिरियमित्यध्यस्यमानैरपाङ्गैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १० ॥

प्रणमनपरसंसन्मोक्षसाम्राज्यलक्ष्मी-
वरणकमलमालोदारयापाङ्गभङ्गा ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ ११ ॥

गदगणगलनायुः कल्पनोदूढदीक्षैः
अभिमतसकलार्थादानदक्षैः कटाक्षैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १२ ॥

भवभरतपतापोपप्लुतानां नतानां
श्रमहृदमृतवृष्ट्या सान्द्रकारुण्यदृष्ट्या ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १३ ॥

दलमपिकुसुमं वा दत्तवद्भ्यो जनेभ्यो

विधिवलमथन श्रीविक्रयिण्या दृशा द्राक् ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १४ ॥
अवनमनपराणां आत्मतत्त्वावबोध-
प्रकटनपटुदीपैः प्रस्फुरद्भिः कटाक्षैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १५ ॥
अवनमनपराणां आयुरारोग्यवृद्धिं
निजचरणरतिञ्चोदञ्चयद्भिः कटाक्षैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १६ ॥
हृदि विनतजनानां भक्तिकल्पद्रुवल्ली-
जनिकृदमृतसेकैर्विस्फुरद्भिः कटाक्षैः ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १७ ॥
गजवदनकराग्राकीर्यमाणस्वचूडा-
तटवरसरिदूम्यासेचनैस्तापहारी ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १८ ॥
निजमकुटतटाञ्चन्निम्नगावीचिविप्रुट-
प्रकरविकसनेन प्रापयन् तापशान्तिम् ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ १९ ॥
प्रथमभिषगधीशख्यातिमूर्जस्वलां स्वां
प्रविद्धदवनम्र व्यूहसर्वार्तिहृत्या ।
अघमखिलमपास्यन् अस्य डिम्भस्य शम्भुः
सकलभयनिवृत्तिं साम्बमूर्तिर्विधत्ताम् ॥ २० ॥
प्रवणजनविमोहध्वान्तविध्वंसकेली-
पटुतरदरहास प्रस्फुरञ्चन्द्रिकाभिः ।
अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २१ ॥

कुपितशिखरिकन्या चित्तशीतांशुकान्त
द्रुतिषु शशिमयूरैः सुन्दरैर्मन्दहासैः ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २२ ॥

प्रणमति विहरद्भिस्तत्र संप्रीति दत्त-

प्रविमलतरहारभ्रान्तिदैर्मन्दहासैः ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २३ ॥

स्फुटविचकलितार्या तुङ्गवक्षोजकुम्भ-

श्रितकुवलयमालेनामलेन स्मितेन ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २४ ॥

स्फुरदधररुचिश्रीसङ्गिना पद्मराग-

द्युतिकवचितहीराभेन मन्दस्मितेन ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २५ ॥

सुकृतिहृदयसौध प्रोल्लसच्चन्द्रिकाभिः

दरहसितरुचीभिर्दारितार्तिच्छटाभिः ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २६ ॥

कमलजठरनिर्यच्चन्द्रिकाभ्रान्तिकृद्धिः

शुभतरदरहासैराननान्निसरद्भिः ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २७ ॥

श्रितजनघनपुण्यश्रेणिमल्लीमतल्ली-

कुसुमसमुदयेनोदारमन्दस्मितेन ।

अघमखिलमपास्यन् अस्य डिम्भस्य शम्भुः

सकलभयनिवृत्तिं साम्बमूर्तिर्विधत्ताम् ॥ २८ ॥

तारावलीस्तुतिमिमां तरुणेन्दुमौलेः

शृण्वन्ति ये भुवि पठन्ति शिवः स तेषाम् ।

दीर्घायुरुन्नतविभूतिसुतर्द्धिं शम्भु

भक्त्याद्यभीष्टमखिलं प्रददाति हृष्टः ॥ २९ ॥

॥ इति श्रीश्रीधरवेङ्कटेशार्यकृतौ तारावलीस्तोत्रं सम्पूर्णम् ॥

Encoded and proofread by Shree Devi Kumar shreeshrii at gmail.com



Taravali Stotra

pdf was typeset on June 29, 2023



Please send corrections to sanskrit@cheerful.com

